

# ደብረ ታቦር

13 ነሐሴ 2008 ዓ.ም. (8/6/2016)



ወተወለጠ ራእዩ በቅድሜሆሙ ወአልባሲሁኒ ኮን ፀዓዳ ከመ በረድ!

**መዝሙር:** የውሐንስ ወንጌላዊ ምስክር ኮይኑ ከምዚ በለ ጎይታና ኢየሱስ ክርስቶስ አብዚ መጽሓፍ ዘይተጻሕፈ ብዙኅ ተአምራታትን ዘደንቕ ነገራትን ገበረ። እቲ ዝተጻሕፈ ኸአ ንስኹም አብኡ ክትአምኑ፥ አሚንኩም ከአ ሕይወት ዘለዓለም ክትረኽቡ እዩ። ንሱ ካብ ጥንቲ ካብ ሰማይ ዝወረደ ብዘይ ሥጋ ዝወረደ እዩ። ንሱ ብርግጽ አብ ሰማይ ብሥግኡ ዓሪጉ እዩ ከምኡ ዝበለ አምላኽ የለን። አቦ ናይ ወዱ ምስክር ኮነ አብ ሩባ ዮርዳኖስን አብ ደብረ ታቦርን ከምዚ እናበለ መስከረ፥ እዚ እዩ እቲ ወደይ ዘፍቅሮ አብኡ ልበይ ዝሰመረለይ በለ።

**ንባባት:** ዕብ 11:23-30, 2ጴጥ 1:15-ፍ፥ ግ.ሓ. 7:34-51; ማቴ 17:1-9፥ ማር 9:2-10. ሉቃስ 9:28-36.

### ምስባክ:

1. ታቦር ወአርሞንኤን በስመ ዝአከ ይትፈስሑ ወይሰብሑ ለስምክ መዝራዕትክ ምስለ ኃይል፥ “እምባ ታቦርን ሄርሞንን ብስምክ ዕልል ይብሉ፥ ንስምክ ኸአ የምስግኑ፥ ቅልጽምክ ምስ ሓይልኻ” መዝ. 89:12~13።
2. ደብር ርጉዕ ወደብር ጥሉል፥ ለምንት ይትነሥኡ አድባር ርጉዓን ደብር ዘሰምሮ እግዚአብሔር የኃድር ውስቴቱ” “እምባ ርጉእን ጥሉልን፥ ስለምንታይ ኢኹም ብቕንኢ እትትንሥኡ፥ እግዚአብሔር፡አብኡ፡ንዘለዓለም ክነብር፡እዩመዝ.69:15-16).

አብ ቅዱስ መጽሓፍ ደብረ ታቦር ዝብል አብ ክልተ ቦታ ንረኽቦ። 1. ካብ ከተማታት ዛብሎን ናይ ሌዋያን ከተማ ታቦር (1ዜና መ 6:77) እትብሃል። 2. አብ ታሕተዋይ ገሊላ 8ኪ.ሜ ምስራቕ ካብ ናዝሬት ዘሎ ሎሚ ብጃባል አል ጡር (ኤር 46:18፥ መዝ 89:13) ብዝብል ዝፍለጥ። እዚ ጎቦ እዚ ንሰሜንን ንደቡብን ክትቕጻጸር ከምኡ ንጎላጉል ኤስድራኤሎን ብቕሊል ክትቕጻጸር ዝሕግዝ ገዛኢ ቦታ እዩ። ዲቦራ እትብሃል ነቢዩት ንባርቕ ወዲ አቢዮም ልኢኻ አብ ደብረ ታቦር ክእከቡ ነጊራቶ ዝብል አብ (ዘመሳፍንት 4:6) ንረክብ። አብ ንቢይ ሆሴዕ ከአ ደብረ ታቦር ከም አምልኾት ጣኦት ዝገብረሉ ይዛረብ (5:1)። አብ ዳንኤል 7:9-14 ብዛዓብ ዳንኤል ዝርአዮ ግርማ አምላኽ ይዛረብ እዚ ኸአ ነቲ አብ ወንጌላውያን ተጠቂሱ ዘሎ ይመሳሰል። አብ ትውፊት ክርስትና ደብረ ታቦር ወላ እኒ ብስም አይጸዋዕ እምበር አብ ወንጌላውያን (ማቴ 17:1-8፥ ማር 9:2-8፥ ሉቃ 9:28-36) ተጠቂሱ ዘሎ ንደብረ ታቦር እዩ ዘስምዕ ዝብል እምነት አሎ።

አብ 2ጴጥ 1:16-19 ዘሎ ጴጥሮስን ብጻቱን ዝርአይዎ ጽውጽዋይ ዘይኮነስ “ነቲ ብዓይንና ዝረአናዮ ግርማ መሰኻክር ስለ ዝኾና” እናበለ ነቲ ዝርአይዎ ይምስክር። ንሱን ብጻቱን ናይ ዓይኒ ምስክር ከም ዝኾኑ ካብ ሰማይ “እዚ እቲ ዘፍቅሮ ወደይ ብእኡ ዝተሓጎስኩ እዩ” ዝብል ምስኡ አብ እምባ ከለዉ ሰሚዖም ስለዚ ንሱን ብጻቱን ዝብልዎ ሓቅን ዝእመንን እዩ። ነዚ እሙን ነገር ክንቅበሎ አሎና ምኽንያቱ ባዕሉ ከምዚ እናበለ ተዛሪቡ “ምድሪ ክሳብ ዝወግሕ ኮኽብ ጽባሕ ከአ አብ ልብኹም ክሳብ ዝወፀእ ከምቲ አብ ጸልማት ዝበርህ መብራህቲ ጌርኩም እንተ አስተብሃልኩም ሰናይ ትገብሩ” እናበለ ነቲ ዝመጽእ ግርማ ከም ዝፈልጡ ገርዖም።

ጴጥሮስን ያዕቆብ የላንስ ዝተለወጠ ግርማ ኢየሱስ ክርእዩ ክንደይ ጸጋ ተዓዲሎም። ድሕሪ ትንሣኤ ንዝመጽእ ግርማ ኢየሱስ ኣብ የማን ኣብኡ ብልጭታ ርእዮም። እዚ ኸኣ ነቲ ድሕሪ ሞትና ቅዱስ ሕይወት እንተ መራሕና ዝጽበየና እሞ እንሳተፎ ግርማን ክብርን ኣብ መንበር ኣምላኽ ዘመልክት እዩ። ነዞም ሰለስት ኣርድእት እዚ ፍሉይ ተመክሮን ርድኢትን ኣብ ሕይወቶም ኣሕዲርሎም።

ኣብ ወንጌል ከም እንንብቦ እዞም ሰለስተ ኣርድእቲ ኣብ ብዙሕ ኣጋጣሚታት ብፍሉይ ዝተሳተፍዎ ንርኢ። ንግል ኢያኢሮስ መራሕ ቤተ ጾሎት ኣይሁድ ከተንሥእ እንከሎ ምስኡ ነዞም ሰለስተ ጥራሕ ክኣትዉ ኣፍቂዱ (ማር 5:37፥ ሉቃ 8:51)። ሓደ እዋን ኢየሱስ ኣብ ቤተ መቐደስ ከስተምህር እንከሎ ጴጥሮስን ያዕቆብን የላንስ ንበይኖም ሕቶ ሓቲቶም ንሱ ኸኣ ብዙሕ ነገራት ምሂርዎም (ማር 13:3)። ኣብ ጌተ ሰማኒ ኢየሱስ ምስኡ ጴጥሮስ ያዕቆብ የላንስ ካብ ካልኣት ፈልዩ ኣብ ጊዜ ሕማማቱ ምስኡ ክኾኑ ወሲድዎም (ማር 14:33)። ስለዚ እዞም ሰለስተ ሓዋርያት ፍሉይ ግንቦት ወይ ጸጋ ካብ እቲ ዘፍቅሮም መምህሮም ይውሃቡ ከም ዝነበሩ ወንጌል ደጋጊሙ ይነግረና እዚ ናይ ደብረ ታቦት ተመክሮ ኸኣ ሓደ ካብኡ እዩ።

ኢየሱስ ቅድሚ ፍሉይ ተለውጦ ራእዩ ምርኣዮም ሰባት መን ይብሉኒ እናበለ ሓቲትዎም ቀጺሉ ኸኣ ንስኹምከ መን ትብሉኒ እናበለ መን ምዃኑ ክፈልጡ ኢሉ ሓቲትዎም። ጴጥሮስ ንሱኻ ወዲ ሕያው ኣምላኽ ኢኻ” እናበለ መለሰሉ። ናይ እምነቱ ግንቦት ንሱ ከውሒ ከም ዝኾነ መፍትሕ መንግስተ ሰማይ ከም ዝህቦ ኣብኡ ቤተ ክርስትያኑ ከም ዝሃንጽን ክኣርገን ክፈትሖን ስልጣን ከም ዝሃቦ ገሊጽሉ። እንተ ኾነ ኢየሱስ ቀጺሉ ብዛዕባ ሕማማቱን ሞቱን ምስ ነገሮም ወዮ ብዓቢ እምነት መንነት ኢየሱስ ዝገልጽ ዝጸንሐ ጴጥሮስ ኣይፋልን እዚስ ኣይውረድካ እናበለ ጌና ኣብ ኢየሱስ ዘለዎ ርድኢት ጌጉይ ከምዝኾነ ገሊጹ። (ማቴ 16:13፥ ማር 8:33)።

ሓዋርያት ኢየሱስ እቲ ንሶም ዝሓስብዎ ወይ ዝጽበይዎ መስሕ ከመዘይኮነ ክርድኡ ኣለዎም ማለት ንሶም ካብ ግዝኣት ሮማውያን ዘውጽዖም ንሶም ከኣ ኣብ መንበር ስልጣን ኮይኖም ክገዝኡን ክመልኩን እዩ ትጽቢቶም ዝነበረ ነዚ ርድኢት ክቕይር እዩ ኢየሱስ ካብኡም ነዞም ሰለስተ ንሱ መን ምኻኑ ክርድኡን ዝጽበዮም መንግስቲ ኣምላኽ ከመይ ዝበለ ከም ዝኾነ ክርድኡ ግርማ ራእዩ ተለዊጡ ክርእዩ ዘፍቀደ።

ኣብ ደብረ ታቦር ዓቢ ምስጢር ክርእዩ ክኢሎም። ሙሴን ኤልያስን ምስኡ ክዛረቡ ተራእዮም። ሙሴ ሕጊ ኣምላኽ ኣብ ደብረ ሲና ዝተቐበለ እዩ፤ ኤልያስ ካብ ነብያት ዝዓበዩ እዩ ኣብዚ ንኹሎም ነብያት ወኪሉ እዩ ተራእዩ። ስለዚ ሕግን ነብያትን ከም ብሉይ ኪዳን ምስ ኢየሱስ ኣብ እምባ ተራእዮም። ብሉይ ኪዳን ናብ ኢየሱስ እዩ ዘመልክት ኩሉ ጽሑፋት ነቲ ኢየሱስ ዝፍጽሞን ዝብሎን ኣቐዲሙ ዝነግር እዩ። ኢየሱስ እቲ ዝጽበይዎ መስሕ ናይ ብሉይ ኪዳን ከም ዝኾነ ከረጋግጽ ሙሴን ኤልያስን ኣብ እምባ ምስኡ ራእዮም ተለዊጡ ተራእዩ።

ሰማያዊ ኣቦ ካብ ሰማይ ክዛረብ ተሰሚሑ “እቲ ዝኃረኽዎ ወደይ እዚ እዩ ንእኡ ስምዕዎ” ክብል ተሰሚሑ። ኣብዚ እንርእዩ ብሉይ ኪዳን ሰማያዊ ኣቦን ናይ ኢየሱስ እቲ ትጽቢት ዝተነብሮ መስሕ ከምዝኾነ የረጋግጹ። ወላ እኳ ኢየሱስ ክሓምም ክስቀል ክምወት እየ ኢሉ እንተ ኣሰንበደም እዚ እዩ መደብ ኣምላኽ ንኢየሱስ ዝነበረ። ሰማያዊ ኣብኡ “ስምዕዎ” ኢልዎም። ብኻልእ ኣዘራርባ ብዛዕባ እዚ ዝዕንቅፍ ዝመስል ዘረባ ወደይ ሕማማቱ ሞቱን ትሣኤኡን ኣይትተግንቀፉን እዩ ኢልዎም። ኣብ ጸሎትና ከም እንጽልዮ “ንሓዋርያቱ ካብ ዕንቅፋት መስቀል ምእንቲ ክጽንቡ ኢሉ ግርማኡ ገሊጽሎም” ንብል።

እሞ ክሰምዕዎ ድዮም? ኣብ ጊዜ ሕማማቱ ክመውት ክኸይድ እንከሎ ኣብ ጎኑ ደው ክብሉ ድዮም? እቲ ታሪኽ ንፈልጦ ኢና ጴጥሮስ ሰለስተ ጊዜ ክሒድዎ ከም ኩሎም በይኑ ሓዲጎም። የላንስ ጥራሕ

እዩ በቲ ሕማማቱ ከይተገንቀፈ ክሳብ መወዳእታ ዝሰዓበ። ኣብ ወንጌል ዮሐንስ ከም እንረኽቦ ዮሐንስ ኣብ ውሽጢ ኣብቲ መጋብያኦ ኣይሁድ ኣትዮ ኩሉ ኢቲ ኢየሱስ ዝረኽቦ ዝርኢ ዝነበረን ክሳብ ኣብ መስቀል ምስ ውሑዳት ኣንስቲ ደው ኢሉ ምስኡ ከም ዝነበረ ነንብብ። እቶም ካልኣት ድሕሪ ትንሣኤ እዮም ተኣኪቦም ክምስክሩ ዝጀመሩ። ጴጥሮስ መራሒ ኮይኑ ቀዳማይ ወኪሉ ኮይኑ ኣብ ሮማ ኣብ መስቀል መይቱ መስኪሩ። ያዕቆብ ብሄረዱስ ክሳብ ተመቲሩ ቀዳማይ ሰማዕት ካብ ሓዋርያት ኮይኑ መስኪሩ (ግ.ሓ. 12:2)። ዮሐንስ ወንጌል ጽሑፉ። ስለዚ ሰለስቲኦም ንኢየሱስ ሰሚዖም ወላ እኳ ክልተ ካብኦም ንግዚኡ ኣብ ጊዜ ሕማማቱ ምስኡ እንተ ዘይነበሩን ከምኡ ድኽመትን ክሕደትን እንተ ኣርአዩ።

ጴጥሮስን ያዕቆብን ኣብቲ ቀንዲ ክምስክርዎን ምስኡ ክኾኑ ዝኽእሉሉ ጊዜ ምስኡ ብዘይ ምንባሮም ይገርመና ይኸውን እዩ። ከምቲ ንል ኢያኢሮስ ካብ ሞት ምስ ተንሥኡ ኣብ ሓዲስ ሕይወት ዝኣተወት እዞም ሓዋርያት ወላ እኳ ሕማማቱን ስቕለቱን ሞቱን ምስ ርአዩ ይተገንቀፉ ንቃሉ ክሰምዑ ምስ ጀመሩ ጨሪሾም ተቐይሮም ምስኡ ክጉዓዙ ጀሚሮም።

ኣብ ሕይወትና እንተ ርአና ክንደይ ጊዜ ንኢየሱስ ሓዲግና ካልእ መገዲ ዘይመረጽና። ብዙሕ ጊዜ ረኺብናዮ ምስኡ ኮና ግን ኣብ ገለ እዋን ከም ዝሓደግናዮ ክንርእዮ ዘጸግመና ኣይመስለንን።

- ኣብ ቅዱስ ቍርባን ክንቅበሎ እንከሎና ምስኡ ጥቡቕ ርክብ ኣሎና። እዚ እቲ ዝበለጸ ጊዜ ምስ ኢየሱስ ዘሎናዮ እዩ።
- ቅዱስ መጽሓፍ ክነንብብ እንከሎና። ሕጂ ቅዱስ መጽሓፍ ክነንብብ እንከሎና ምሳና ኣሎ። ቅ. መጽሓፍ ብዛዕባ ሕይወት ኢየሱስ ጥራሕ ኣይ ኮነን። ኣብ ቅ. መጽሓፍ ሕይወትና ይዛረበና ከምኡ ብዛዕባ ሕይወትና ክዛረበና እንከሎ ኣብኡ ንረኽቦ።
- ኩሎም ምስጢራት ቤተ ክርስቲያን ክንቅበለ እንከሎና ብፍሉይ መገዲ ንኢየሱስ ንረኽቦ።
- ኣብ ሕይወት ዓበይቲ ሰባት ከም ብዓል ቅ. ዮሐንስ ጳውሎስ ፪ይ። ብጽእት ተረዛ ብዓልቲ ካልካትን ካልኣት መገዲ ኣምላኽ ሒዞም ኣብ ዝኾዱ ንኢየሱስ ንረኽቦ።

ከምቲ እዞም ሰለስተ ሓዋርያት ድሕሪ ትንሣኤ ከም ዝሓደገሎም ምስኦም ከም ዘሎን ዝገለጸሎም ምስ ኢየሱስ ኩሉ ጊዜ ክንዕረኽኦ ኣሎና። ኣብ መንበረ ኑዛዜ ኩሉ ጊዜ ክንረኽቦ ኣሎና። ገለ እዋናት ኣሎ ንኢየሱስ ዘይንሰምዓሉ ገለ እዋናት ኣሎ እንኽሕደሉ ብርግጽ እዚ ኣብ መጋብያኦ ኣይሁድ ኣብ ኢየሩሳሌም ኣይ ኮነን ኣብ ቅድሚ ዓበይቲ ሰባት እውን ኣይ ኮነን ግን ኣብ ገለ እዋን ኣብ ቅድሚ ስድራና። ኣብ ስራሕና ከምኡ ኣብ ቅድሚ ሕብረተሰብና ቍምስናንን ክኸውን ይኽእል። ከምቲ ጴጥሮስን ያዕቆብን ዮሐንስ ንኢየሱስ ብምርኣይ ፍሉይ ጸጋን በረኽትን ዝተዓደሉ ንሕና እውን ብዝተፈላለየ መገዲ ኣምላኽ ጸግኡ ይህበና እዩ። ስለዚ ከምኡም ኣብ ዕለታዊ ሕይወትና ክንምስክር ክንሰምዖ ይግብኣና።

ጴጥሮስ ጣዕሚ ሰማይ ምስ ረአየ ኣብዚ ምንባር ይሕሸና ኢሉ። ንሕና ኣብ ቅዱስ ቍርባን ምስ ኢየሱስ ኣሎና ምስኡ ክነብር ንቕበሎ ኢና ስለዚ ሎሚ እውን ምስ ኢየሱስ ክነብር ዘኽእል ሕይወት ሒዝና ምሳኽ ኣሎኹ ጎይታይ እናበልና ቃልና ንሃቦ።

ርሑስ ብዓል ደብረ ታቦር

ኣባ ንጉሠ ፍሥሓ